
Shri Nrisimhavadi Datta Paduka Ashtakam

श्रीनृसिंहवाडीदत्तपादुकाष्टकम्

Document Information

Text title : Shri Nrisimhavadi Datta Paduka Ashtakam

File name : nRRisiMhavADIdattapAdukAShTakam.itx

Category : dattatreya, deities_misc, vAsudevAnanda-sarasvatI, aShTaka

Location : doc_deities_misc

Author : vAsudevAnandasarasvatI TembesvAmi

Description-comments : From stotrAdisangraha

Latest update : May 12, 2021

Send corrections to : Sanskrit@cheerful.com

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

Please help to maintain respect for volunteer spirit.

Please note that proofreading is done using Devanagari version and other language/scripts are generated using **sanscript**.

May 12, 2021

sanskritdocuments.org

श्रीनृसिंहवाडीदत्तपादुकाष्टकम्



(वृत्तगर्भम्)

कृष्णावेणीपञ्चगङ्गायुतिस्थं श्रीपादं श्रीवल्लभं भक्तहृत्स्थम् ।
दत्तात्रेयं पादुकारूपिणं तं वन्दे विद्यां शालिनीं सङ्गणन्तम् ॥ १ ॥

उपेन्द्रवज्रायुधपूर्वदेवैः सपूर्वदेवैर्मुनिभिश्च गीतम् ।
नृसिंहसंज्ञं निगमागमाद्यं गमागमाद्यन्तकरं प्रपद्ये ॥ २ ॥

परिहृतनतजूर्तिः स्वीयकामप्रपूर्ति-
हृतनिजभजकार्तिः सच्चिदानन्दमूर्तिः ।

सदयहृदयवर्ती योगविचक्रवर्ती
स जयति यतिराट् दिङ्मालिनी यस्य कीर्तिः ॥ ३ ॥

द्रुतविलम्बितकर्मविचारणा फलसुसिद्धिरतोऽमरभागजनः ।
अनुभवत्यकमेव तदुद्धृतौ हरिरिहाविरभूत्पदरूप्यसौ ॥ ४ ॥

विद्युन्मालातुल्या सम्पत्प्राङ्मध्यान्तेऽप्यस्या आपत् ।
तत्ते धार्यं ज्योतिर्नित्यं ध्याने मेऽस्तु ब्रह्मन्सत्यम् ॥ ५ ॥

त्रिद्वारं तव भवनं बहुप्रदीपं
विघ्नेशामरपतियोगिनीमरुजैः ।

जाह्नव्यावृतमभितोऽन्नपूर्णया च
स्मृत्वा मे भवति मतिः प्रहर्षिणीयम् ॥ ६ ॥

ततिं द्विजानां शिवसोपजातिं पुष्पाति कृष्णाऽत्र विनष्टतृष्णा ।
अवाक्प्रवाहाऽनुमताशिवाहा या साऽष्टतीर्था स्मृतिमेतु सार्था ॥ ७ ॥


कलौ मलौघान्तकरं करञ्जपुरे वरे जातमकामकामम् ।
चराचराद्यं भुवनावनार्थं क्षणे क्षणे सज्जनतानताङ्घ्रिम् ॥ ८ ॥

भुजङ्गप्रयाताद्गुणोत्थादिवास्माद्
भवाद्दीत आगत्य न त्यक्तुमिच्छेत् ।

नृसिंहस्य वाट्यां प्रभो राजधान्यां स
यायात्सुधन्यां गतिं लोकमान्याम् ॥ ९ ॥
इति श्रीवासुदेवानन्दसरस्वतीविरचितं दत्तपादुकाष्टकं सम्पूर्णम् ।

——
Shri Nrisimhavadi Datta Paduka Ashtakam

pdf was typeset on May 12, 2021

——
Please send corrections to sanskrit@cheerful.com

